

УДК 94(470.41)

Юрмый жир олысы: Тымытык авылы

Т. Т. Кәримов,

*Татарстан Республикасы Фәннәр
академиясенең Ш. Мәржани исемдәге
Тарих институты,
Казан шәһ., Татарстан Республикасы,
Россия Федерациясе*

Yurma land volost: village Tumutukovo

T. T. Karimov,

*Sh. Mardzhani Institute of History,
the Academy of Sciences
of the Republic of Tatarstan,
Kazan, Republic of Tatarstan,
Russian Federation*

Аннотация

В статье освещаются некоторые вехи многовековой истории д. Тумутук Азнакаевского района Республики Татарстан. Возникшая в древности на территории Юрминской поземельной волости, это поселение считалось одним из крупных в регионе, в советский период некоторое время являлось центром одноименного района. Присущие поземельным волостям сословные термины «башкир» и «тептяр» указывают на степень привилегированности населения, в данном случае татар д. Тумутуково. Кроме них, здесь же жило население еще двух сословных групп татар (ясачные и служилые). Татары башкирского и тептярского сословий имели земли больше, чем последние. Деревня занимала определенное место в истории татарского просветительства: здешнее медресе было известно далеко за пределами края и привлекало шакирдов с разных мест. В 1875-1885 гг. здесь обучался будущий писатель Закир Хади. Уделяя большое внимание социально-экономическому развитию поселения, автор также подробно анализирует хранящиеся в Государственном архиве Республики Татарстан подворные карточки 1900 г. по д. Тумутуково. Десятки здешних хозяйств в 1918 г. переселяются на свои земли на правом берегу р. Ик, образовав д. Новый Тумутук (ныне село Бакалинского района Республики Башкортостан).

Abstract

The article highlights some milestones in the centuries-old history of the village of Tumutuk, Aznakaevsky district of the Republic of Tatarstan. Established in ancient times on the territory of the Yurma land volost, this settlement was considered one of the largest in the region; during the Soviet period, for some time it was the center of the region of the same name. The class terms "Bashkir" and "Teptyar" inherent in land volosts indicate the degree of privilege of the population, in this case the Tatars of the village of Tumutukovo. In addition to them, the population of two more class groups of Tatars lived here (yasak and service). The Tatars of the Bashkir and Teptyar classes had more land than the latter. The village occupied a certain place in the history of Tatar enlightenment: the local madrasah was known far beyond the borders of the region and attracted shakirds from different places. In 1875-1885, the future writer Zakir Khadi studied here. Paying great

attention to the socio-economic development of the settlement, the author also analyzes in detail the house cards of 1900 for the village of Tumutukovo stored in the State Archive of the Republic of Tatarstan. In 1918 dozens of local farms moved to their lands on the right bank of the river Ik, forming the village of New Tumutuk (now a village in the Bakalinsky district of the Republic of Bashkortostan).

Ключевые слова

Тумутук, д. Новый Тумутук, башкир, тептяр, татарское просвещение, Юрминская по-земельная волость, Закир Хади.

Keywords

Tumutuk, New Tumutuk, Bashkir, Teptyar, Tatar enlightenment, Yurma land volost, Zakir Khadi.

Татар җир олыслары фәнни яктан бик аз өйрәнелгән. Аларның тарихын өйрәнү – иң актуаль фәнни мәсьәләләрнең берсе. Бу өлкәдә бүгенге көнгә чаклы диярлек күзәтелгән сүлпәнлек татар тарихын комплекслы өйрәнүдә киртә булып, дәрәҗә һәм киң фәнни караш булдыруны тоткарлап тора.

Юрмый җир олысы Ык елгасының урта агымындагы ике як ярында зур мәйданны алып торган, бүгенге көндә монда нигездә Татарстанның Азнакай һәм Башкортстанның Бакалы районы авыллары урнашкан¹. Әлмәт һәм Лениногорск районнарының дистәдән артык авылларының тарихы да Юрмый җир олысы белән бәйле. Бу олыска кергән Тымытык авылы тарихын өйрәнү зур әһәмияткә ия.

Төбәкнең Ык буе авыллары арасында Тымытык – иң зурысы һәм тирән тарихлысыдыр, мөгаен. Заманында берничә дистә ел район үзәге булып торган, исеме җырларга кергән авыл ул.

Тымытыкның барлыкка килү тарихы шактый үзенчәлекле. Башкортстан Милли архивында сакланучы 1840 елгы документта авылда яшәүче ике төп татар катламы – типтәрләр һәм башкортлар – телгә алына. Беренчеләре турында 150 ел элек биләмәчеләр (вотчинниклар) рөхсәте белән килешү төземичә килеп утырдылар (чыганакта «тептяри припущены башкирами-вотчинниками без всяких договоров более 150 лет»), дип әйтелә². Димәк, 1840 елда 87 ир-аттан торган «типтәр»ләрнең ерак бабалары төбәккә XVII гасыр ахырында килгәннәр.

«Типтәр»ләрнең кайчан күчеп килүен ачыкладык, ә менә «башкорт» дип аталучы татарлар монда кайчаннан яши башлаган соң? Бу сорауга җавап бирмичә, авылга кемнәр һәм кайчан нигез салганын тәгаен әйтеп булмас иде.

Татарстан Республикасы Дәүләт архивында сакланучы 1900 елгы документлар моңа ачыклык кертә. Алар монда яшәүче «типтәр»ләрнең һәм ясаклы татарларның 200 ел чамасы элек күчеп утыруын күрсәтәләр. Бу XVII гасыр ахыры – XVIII гасыр башларына туры килә. Шунысына игътибар итик, «типтәр»ләр хакындагы документта, «первоначально поселились тептяри на башкирской земле, а потом припущенники» дигән юллар була. Беренче килеп утыручылар, шулай итеп, «типтәр»ләр булган.

Шунда ук тагын бер документ саклана. Монысында 170 ел элек 16 «башкорт» хужалыгы Уфа губернасыннан, ягъни Ыкның уң ягынан, үз җирләренә (ул җирләр турында алга таба сүз кузгатырбыз) күчеп утырдылар дип әйтелә³. Димәк, әлегә катлам кешеләре авылда якинча 1730 елдан яши башлаганнар.

Шулай итеп, Тымытыкка XVII гасыр ахыры – XVIII гасыр башларында «типтәр»ләр нигез сала, ә башка катлам кешеләре исә алардан бераз соңрак күчеп киләләр.

Тымытык урта мәктәбендә сакланучы авыл тарихына багышланган кулъязмада шундый юллар бар: «Авыл, хәзерге урынга төпләнгәнче, ике нигез алыштыра. Башта

ул Ык елгасының уң як ярында, “Кызыл тау” дип аталган урында урнаша. Бераздан “Иске йорт” дигән урынга күчә. Бу урын Ык елгасын буган плотина тирәсендәге Башкортстан жиренә урнашкан». Авылның урыны алышыну белән бәйлә истәлек кайбер картлар хәтерендә бүгенгечә саклана. Алар сөйләвенчә, иске урыннан китүнең төп сәбәбе – Ык елгасы ташыганда әледән-әле су басулар.

Документларга мөрәҗғәгать итсәк, Ык елгасының уң ягындагы зур гына мәйданда, чыннан да, авылның имана жирләре булуын күрәбез. Ә менә авылның элегрәк «Кызыл тау» я булмаса «Иске йорт» дигән жирдә урнашканлыгын дәлилләүче нинди дә булса тарихи чыганакның элге чаклы очраганы юк. «Очерки по истории Башкирской АССР» (Уфа, 1956) исемле китапның беренче томында бирелгән картада авыл Ык елгасының сул ярында күрсәтелә. Картаны И. А. Голубцов 1730-1750 елгы мәгълүматларга таянып төзегән.

Мул сулы Ык елгасы күп гасырлар дәвамында жирле халык тормышында зур роль уйнаган. Монда алар балыкчылык белән шөгыльләнгәннәр, тегермән тотканнар. Жәйләрен елга буендагы киң болыннарда печән чапканнар, урманнарда жиләк-жимеш жыйганнар, жәнлек аулаганнар, утын һәм төзелеш өчен агач эзерләгәннәр. Зур тегермәннәр янында, гадәттә, тегермәнчеләрнең йортлары, складлары булган. «Иске йорт» дигән атама шуннан килеп чыкмадымы икән?

«Иске йорт» дип аталган урында дистәдән артык хужалык яшәгән булуы да мөмкин. Чөнки Тымытыкка 1730 ел тирәсендә 16 «башкорт» хужалыгы күчеп утыруы турында язмабыз башында әйтелгән иде. Алар элгәре шул «Иске йорт» дигән урында яшәгән һәм элге атама шуның истәлге булып калган дип фараз кылу да дөрес булып кебек.

Авылның исеме «тымызык» дигән сүздән алынган. Төбәктә электән үк шундый атамалы күл булуы хакында кулъязма авыл тарихында әйтелә (XIX гасыр башларында да ул күл булган, бу хакта шул чор документларыннан беләбез). Ул күл тыныч, ягъни тымызык булган. Шул тирәдә барлыкка килгән яңа авылның күл исеме белән атала башлавы гажәп түгел. Ә менә «Тымызык» ничек «Тымытык»ка әйләнгән соң?

Билгеле булганча, Минзәлә диалектында «з» авазы урынына еш кына «д» авазы кулланыла. Ә «д» авазының күп очракларда саңгырау «т» тартыгына әйләнүе бу диалектның гына түгел, гомумән татар теленең архайк үзенчәлеге. Мәсәлән, борынгы татар әсәрләрендә («Нәһж-әл-фәрадис», «Нәсыйхәт-әс-Салихин» һәм башкаларда) «д» урынына «т» кулланылган⁴. Телнең шушы үзенчәлекләрен искә алсак, «Тымызыкның» «Тымыдыкка», аннары «Тымытыкка» әйләнүе гажәп тоелмас.

Тымытык авылының башкорт катламындагы татарлары беренче тапкыр 1744 елның 1 июнендә төзелгән килешүдә телгә алына. Биләмәчеләр Юлдаш Акчирмешов, Морзай Илкәев, Мостафа Купкасов үзләренең иптәшләре белән Юрмый олысы халкы ризалыгын алып, буш яткан жирләренә Казан өязе Мәлкән авылының яңа чукуынган татарларына 10 хужалык булдырып килеп утырырга рөхсәт итәләр. 1750 елда шул ук жирләр аларга озак срокка (25 ел) һәр ел 10 сум оброк түләп бару шарты белән бирелә⁵.

Тымытык авылы кешеләренең Е. Пугачев житәкчелегендәге Крестьяннар сугышында катнашуы хакында мәгълүматларның элгә чаклы очраганы юк. Тирә-як авыллар катнашканда, Тымытык читтә калмагандыр, әлбәттә. Якындагы Бакалы һәм Нугайбәк крепостлары янында хөкүмәт гаскәрләре белән фетнәчеләр арасында канлы бәрелешләр була ул чакта.

1773 елда Юрмый олысы халкы Нугайбәк крепостенда яшәүче отставкадагы канцелярист А. М. Островскийга 250 сумга Ык елгасы тирәсеннән шактый зур мәйдандагы жирләрен сата. Документта ул жирләрнең чиге түбәндәгечә күрсәтелә:

«...верхняя межа по течению Ику реки по правую сторону Мосей враг, называемой лог, по тому логу по левую сторону прямо на Чугорышевской ключ, а от того на лесной мыс, а с него прямо до черного лесу; нижняя межа по течению вышеписанной же реки Ику по правую сторону, взяв от верхней межи, называемого Мусей враг, наниз на речку устье Кала-илгу, а от оной речки Кала-илги увалом, не захватывая только против деревни Рысаевой (Урсай. – Т. К.) санных покосов, прямо на грань Нагайбацкой крепости, которая состоит на горе Камышлы-таве, а от оной по граням той же крепости до черного лесу; а на левой стороне по течению вышеупомянуемой реки Ику санные покосы, верхняя межа от называемого Кара-Яру на Алексеевской алышняк на нижней мыс, а от него прямо на большую проезжую от деревни Тумутуковой к Нагайбацкой крепости дорогу, и по оной дороге до Сухояшевской дороги ж, лежащей на Калаилгинской перевоз, и по той дороге на усть речку Кала-илгу и на тот перевоз, с усадьбою и пахотною землею, и по тем межам с лесными и с санными покосами, с рыбными ловли, хмелевым щипанием, звериными гоны...»⁶.

Югарыда китерелгән өземтәдән күренгәнчә, Тымытыктан Нугайбәккә кадәрле Ыкның сул һәм уң ягындагы шактый жирләр яңа хужа кулына күчә. Әлеге жирләрдә соңрак урыс авыллары һәм хуторлары барлыкка килә. Документтан аңлашылганча, Тымытык Ык елгасының сул ягында урнашкан һәм аннан ерак түгел Кара Яр дигән урын да булган. Шулай итеп, XVIII гасыр дәвамында Тымытыкны һәрвакыт үзенң хәзерге урынында күрәбез.

Жир сатучылар шул ук документта үзләренең биләмәләре хакында «жалованную прадедам, дедам и отцам нашим по грамотам землю» дип әйтәләр. Димәк, әлеге жирләр Юрмый олысы халкына патша грамотасы нигезендә чама белән йөз ел элек (һәр буын арасын 25-30 ел дип алганда), ягъни XVII гасырның икенче яртысында бирелгән булган.

Әйтергә кирәк, А. М. Островский жирне бик арзан бәягә сатып алган. Ул жир сатучыларның тәҗрибәсезлегеннән, я булмаса акчага артык мохтажлыгыннан оста файдаланган, күрәсең. Һәм бер ел да үтми, нибары 250 сумга сатып алынган биләмәсен ул икенче берәүгә 1 000 сумга гына сата⁷.

Күренгәнчә, бу алыш-биреш аңа шактый зур табыш китергән. Жирнең яңа хужасы отставкадагы капитан И. И. Рушинский төп өлеше кара туфрактан торган бу уңдырышлы жирләргә үз чиратында башкаларга сатып тагын да зуррак табыш алып буласын башта ук чамалаган, дип уйларга кирәк. Менә шулай әлеге жирләр 1917 елга чаклы берничә тапкыр алыш-биреш объектына әйләнә.

XVIII гасырның икенче яртысында Юрмый олысының старшинасы булып күпмедер вакыт Хасбулат Мөтеков тора, аннары аны Биккенә Яушев алыштыра. Алардан башка олысының дәрәжәле кешеләре исемлегендә Нугайбәк Хәсәнов, Исмәгыйль Биккенин, Мөстәкыйм Мөслимов, Тимер Морзаев, Ибраһим Әлкиев, Гайсар Яркәев, Зыяш Юлдашов, Абзай Сөләймәнов, Биккол Мөслимов һәм Ягъфәр Мөтековларны күрергә була. Аларның байтагы Пугачев явында катнаша. Исмәгыйль Биккенин отряд белән житәкчелек итә. Бу отрядта Биккол Мөслимов йөзбашы була. Нугайбәк Хәсәнов авылдашлары (ул үзе Чалпыдан) белән Нугайбәк крепостен, аннары Зәй каласын алуда катнаша⁸.

XVIII гасырның икенче яртысында авыл халкы дүрт катламнан – типтәр, башкорт, ясаклы һәм йомышлы («служилый») татарлардан торган. 1795 елда монда 50 хужалык исәпләнә. Халыкның төп өлешен «типтәр»ләр (53 ир-ат һәм 39 хатын-кыз)⁹, йомышлы татарлар (43 һәм 44)¹⁰, «башкорт»лар (42 һәм 46), калганын ясаклы татарлар (16 һәм 9)¹¹ тәшкил итә.

«Типтәр» Тимеркәй Уразгилдин христиан диненә күчеп, Нугайбәк крепостена күчеп утырырга мәжбүр була¹². Әлеге һәм башка фактлар Нугайбәк керәшеннәре формалашуда тирә-як авылларның роле турында сөйли.

Югарыда санап үтелгән төп катлаулар («типтәр», «башкорт», ясаклы татарлар), кайбер үзгәрешләр белән, 1917 елга чаклы күзәтелә. Татарстан дәүләт архивында сакланучы халык санын алу документларында бу өч катлам кешеләренең милләте татар дип күрсәтелә. Ясаклы татарлар халык телендә «казан татарлары» дип йөртелгән. Кантон системасына үзгәртешләр кертелгәнче (1855 ел) Тымытык «башкорт»лары – 12 нче башкорт кантонында, «типтәр»ләр исә Бөгелмә өязенең 5 нче типтәр командасында күрсәтелә.

XIX гасырның беренче чирегенә авыл шактый зурая. 1816 елда анда барысы дүрт катламга караган 231 ир-ат (65 хужалык) татар теркәлә. «башкорт»лар – 92 (17 хужалык), «типтәр»ләр – 64 (25), йомышлы татарлар – 60 (16), ясаклы татарлар 15 (7) ир-ат тәшкил итә. «Типтәр»ләр төрле елларга караган килешүләр нигезендә килеп утырганнар. Бер төркемә (24 ир-ат һәм 10 хужалык) биләмәчеләргә (вотчинникларга) һәрбер йорттан берьюлы 10 сум түләп яши башлаганнар, икенчесе (26 һәм 9) – ел саен һәрбер йорттан 10 тиен түләү шарты белән, өченчесе (4 һәм 2) – башта һәрберсеннән берьюлы 3 сум биреп, аннары ел саен һәрбер йорттан 10 тиен түләү шарты белән, дүртенчесе (10 һәм 4) – башта һәрберсеннән берьюлы 4 сум биреп, аннары ел саен һәрбер йорттан 10 тиен түләү шарты белән. Йомышлы татарлар (60 ир-ат) башта һәрберсеннән берьюлы 10 сум биреп, аннары ел саен һәрбер йорттан 10 тиен түләү шарты белән килеп утыра¹³.

Тымытыкның башкорт катламындагы татарлары исемлегендә 1816 елда беренчеләр булып Мәгазъ Байгильдин (72 яшь), аның улы Мәскак (38) һәм оныклары Йомагол (9), Морзагол (5), Бурангол (3) һәм Исәнгол (1), икешәр хатынлы Имангол (33) һәм Хисаметдин (31) Миңделоговлар күрсәтелгән. Башка ике хатынлы ир-атлар исәбенә түбәндәгеләр керә: йөзче (сотник) Яхшыгол Морзаев¹⁴ (44), Сәмигулла Үтәголов (46), йөзче Идрис Искәндәров (38), Тимәш Мостафин (72), Абиш Юлышев (38), Сәлим Миңлебаев (70) һәм указлы мулла Госман Сәлимов (43). Югарыда телгә алынган йөзче Идрис Искәндәровның атасы буларак Искәндәр Исергәпов (57) теркәлгән. Идристән башка, аның тагын биш улы була: Ильяс (37), Габделмәннаф (34), Гөзәер (20), Жәһанша (12) һәм Гаделша (9)¹⁵. Сүз уңаеннан әйтк, әлеге Искәндәр Исергәпов һәм аның улы Идрис – Татарстанның дәүләт һәм жәмәгать эшлеклесе Равил Хаммат улы Зариповның әтисе яклап ерак бабалары¹⁶.

Тирә-як авыллардагы кебек, Тымытыкта да бер мәчет була. Авыл Тымытык күле һәм тагын исемсез дүрт күл буенда урнашкан¹⁷.

1859 елгы ревизия вакытында Тымытыкта 23нче кантонның дүртенче юртасына караучы башкорт һәм типтәр катламындагы татарлар 359 ир-ат һәм 355 хатын-кыз (55 хужалык) тәшкил итә. Соңгылары (142 ир-ат) «типтәрдән башкорт» («башкиры из тептярей» (берсе 1835 елда үз теләге белән казаклыкка языла; чыганакта «поступил в казаки в 1835 году по собственному желанию», дип әйтәләр) булып китә. Исемлек ахырында Яңа Кәшердән күчеп утырган Габделкәрим Габделжәббаров (31) теркәлгән¹⁸.

Статистик чыганак 1859 елда 541 ир-ат һәм 537 хатын-кыз (104 хужалык) яшәвен күрсәтә. Алар катламнары буенча казна крестьяннары һәм «башкорт»лар дип язылган¹⁹. Шулай итеп, монда «типтәр»ләр бөтенләй телгә алмый: 1855 елда «Башкорт» гаскәре карамагына күчерелгәнлектән, статистик чыганакларда аларның катламнарын да «башкорт» дип яза башлыйлар.

1859 елда авылда ике мәчет, 1836 елда ачылган мәдрәсә эшли. Икенче мәхәлләдәге биш вакыт намазлы мәчет 1835 ел алдыннанрак төзелә, монда шул елдан Йосыф Үтәголов мөезин хезмәтен башкара.

Тагын бер мөезин – Хисмәтулла Яхшыголов, әлеге вазифага 1836 елдан расланган. Бу дин әһелләре эшләгән чорда имам-хатыйп итеп 1862 елда Шәрәфетдин Галиәкбәров сайлана. Тагын бер елдан имам-хатыйп һәм мөгаллим вазифасына Әхмәтләтийф Габделлатыйпов указ ала. Икенче мәхәлләдә имам хезмәтен (1865 елдан) Габделжәмил Габделкасымов башкара.

Мәчетләр шактый искергән була, шуңа күрә 1871 елда – икенче, 1873 елда беренче мәхәллә мәчетләре яңадан салына²⁰.

1885 ел ахыры – 1886 ел башында авыл зурлыгы буенча Тымытык олысында беренче урында тора, олыс үзәге санала. Анда барлыгы 335 хужалык булып, 926 ир-ат һәм 949 хатын-кыз яши. Катлаамнар буенча авыл халкы дәүләт крестьяннарыннан (йомышлы һәм ясаклы татарлар хәзер шулай атала; 369 ир-ат һәм 360 хатын-кыз), «типтәр»ләрдән (304 һәм 299) һәм «башкорт»лардан (253 һәм 290) тора.

Авыл жәмгыятенең 5339,2 дисәтинә имана жире булган. Ул жирләрнең бер өлеше (806,3 дисәтинә) Ыкның уң ягында, Уфа губернасы Бәләбәй өязе территориясендә урнашкан. Шунысы күзгә ташлана, катлаамнарга карап имана күләме нык аерылалар. Иң зур жир, башкалар белән чагыштырганда, азрак санлы «башкорт»ларга (2533,5 дисәтинә) туры килә, ә менә элеккеге ясаклы татарларның (1371,8) һәм «типтәр»ләрнең (1433,9) ул шактый аз.

Шул ук катлаамнар буенча, әмма жан башына бүлгәндә, аерма тагын да сизелерлек арта. 16 яшьтән 60 яшькә чаклы һәр ир-ат «башкорт»ка – 22,8, «типтәр»гә – 10,6, элеккеге ясаклы татарга 9,4 дисәтинә туры килә. Шулай итеп, «башкорт»ларның жирләре 2,1-2,4 тапкырга күбрәк.

Иманадан тыш, шактый хужалыкларның сатып алган биләмәләре дә була. Мондый жирләрнең гомуми мәйданы 2286,8 дисәтинә тәшкил итә. Шунысына игътибар итик, алар барысы да 94 «башкорт» хужалыгыныкы. Бу хужалыклар арасында аеруча зурларын күрергә мөмкин. Мәсәлән, Тымытыкка башка авылдан күчеп килгән мулланың (фамилиясе күрсәтелмәгән) сатып алган жире 308 дисәтинә тәшкил итә.

Эре, бай хужалыкларга караганда, аз жирле, очын-очка ялгап яшәүче хужалыклар күбрәк була, әлбәттә. Андыйлар авылдашларыннан яисә башка авыл кешеләреннән арендага жир алырга мәжбүр булганнар. Үз авылдашларыннан арендага алучылар арасында 9 «типтәр» һәм 37 «казан татары» хужалыгын күрәбез. Читтән арендага алучылар да – бу катлаам вәкилләре. 57 «типтәр» хужалыгы – 224, ә 75 «казан татарлары» хужалыгы 403 дисәтинә сөрүлекләргә арендага ала. Печәнлекләр житмәү сәбәпле, аларны да арендага алучылар була. Арендачылар жир хужалары белән гадәттә ачкалата исәп-хисап ядый торган булганнар.

Игенчелек һәм терлекчелек – авыл халкының төп шөгыле, аның муллык чыганагы. Тымытыкта жирсез хужалыклар чагыштырмача аз (10) була. Авыл халкы күп санда эш атлары (700 баш), мөгезле эре терлек (747), сарык (965) һәм кәжә (273) тоткан. Әйтергә кирәк, хужалыклар буенча мал-туар саны шактый аерылган. Эш атлары, мәсәлән, кайбер хужалыкларда (50 хужалык) бөтенләй булмый яисә берәр генә (104). Шулай да ике-өч (112 хужалык), дүрт (22) һәм дүрттән артык (37) эш аты асраучылар күбрәк була. 38 хужалык 175 баш умарта тоталар.

Игенчелек һәм терлекчелек төп яшәү чыганагы саналса да, кайберәүләргә гаиләләрен туйдыру һәм салым түләү өчен аннан килгән керем генә житми. Шуңа күрә алар (56 хужалык) кыр эшләреннән буш вакытта игенчелеккә бәйлә булмаган

төрле һөнәрләр белән шөгылләнгәннәр, өстәмә акча эшлэгәннәр. 5 кешенең авылда лавкасы була.

Югарыда күп мал-туар асраган һәм шактый зур жирләре булган хужалыклар турында сүз чыккан иде. Мондый хужалыкларның бер өлеше (11-е) даими ялланган эшчеләр (15 кеше) тота. Әлбәттә, уңыш жыю чорында аларның басуларында көнлекчеләр дә эшлэгән²¹.

Тымытык XIX гасырның икенче яртысында зур олыс үзәге буларак кына түгел, рухиятгә тоткан урыны белән дә киң билгеле авылларның берсенә әйләнә. Болай фикер йөрткәндә без, беренче чиратта, мәдрәсәне һәм аның эшчәнлеген күз алдында тотабыз.

Тымытыктагы шикелле зур мәдрәсәләр төбәктә күп булмый. Тәйсуган, Түбән Чыршылы, Бәйрәкә, Чалпы һәм Сөендек авыллары мәдрәсәләре белән чикләнә ул исемлек. Башлангыч белем һәм укуларын тагын да дәвам иттерү уе булган шәкертләр монда башка авыллардан да килгәннәр. Мәдрәсә тәмамлаучылар, теләкләре булса, тагын берәз эзерлек алып, мулалыкка имтихан тота алганнар.

1885 ел ахыры – 1886 ел башына караган мәгълүматлардан күренгәнчә, Тымытык мәдрәсәсе 7 бинада урнашкан. Шәкертләрнең гомуми саны 300дән арта. Мөгаллим хезмәтен башкаручы мулланың 10 ярдәмчесе (хәлфәләр) була²². Алдарак телгә алынган мулалар бу чорда да эшли, шулардан Әхмәтлатьиф Габделлатыйпов мөгаллимлек иткән дип әйтергә нигез бар.

Тымытык мәдрәсәсенә тирә-як авыллардан гына түгел, бик ераклардан да килеп укыганнар. 1875-1885 елларда биредә булачак язучы Закир Һади белем ала. Ул 1863 елда Уфа губернасы Бәләбәй өязе Ярәмкә (хәзерге вакытта Башкортстанның Шаран районына керә) авылында урта хәлле игенче гаиләсендә туган. Атасы, иген игү һәм умартачылык белән шөгылләнүдән тыш, кыш көннәрендә балалар укыткан.

3. Һади Тымытык мәдрәсәсендә укыган чорда татар мәктәп-мәдрәсәләрендә уку-укыту эшләре иске метод («ысулы кадимми») нигезендә алып барылган. Яңа метод («ысулы жәдид») белән укыту 80 нче еллар уртасында гына юл яра башлый. Бу ысулның өстенлеген шунда, ул дини белемнән тыш, география, тарих, хисап кебек дөньяви фәннәр укытуга зур игътибар бирә.

Татар мәктәп-мәдрәсәләре XIX йөзнең соңгы чирегенә чаклы тулысынча халыктан жыелган акча исәбенә яшәгәннәр. Бары 80-90 еллардан гына берничә өяздә земстволар инициативасы белән кайбер татар уку йортларына акчалата ярдәм күрсәтелә башлый. Әмма аны рус мәктәпләренә тотылган акчаның күләме белән чагыштырсаң, аерма, кем әйтмешли, жир белән күк арасы. Мәсәлән, 1885 елда Бөгелмә өязенең рус мәктәпләре ихтыяжына 11 мең сумнан артык акча тотылса, Тымытык, Тәйсуган, Бәйрәкә һәм Түбән Чыршылы мәдрәсәләренә нибары 500 сум гына бүленә. Башка татар мәктәпләре исә мондый ярдәмнән дә мәхрүм була.

Авыр, еш кына акчасызлык шартларында эшләсәләр дә, мәктәп-мәдрәсәләр аң-белем таратуда шактый гына нәтижәләргә ирешәләр. Моңы урыс чиновниклары да танырга мәжбүр. Тымытык олысын күздә тотып алар болай язалар: «Грамотность этой волости выражается в следующих цифрах: грамотных мужчин 346, женщин 386, учащихся мальчиков 546 и девочек 585, или грамотных мужчин 22,5 %, женщин 24,2 % и общий % грамотных 23,4 %. Этот % вдвое выше такового же по самой грамотной русской волости Спасской (10,7 %) и выше средняго поездаго в 10,7 %»²³.

Совет чорында мулла-хәлфәләрдән көлү, аларны хурлау яман төс алган иде. Алар арасында төрлеләре булган, әлбәттә, шул исәптән Закир Һади оста сүрәтләгән Жһанша хәзрәт шикелләләре дә. Әмма аларның төп өлеше милләтебезнең мәданияте һәм рухияты өчен гаять әһәмиятле эш башкарган. Ерак бабаларыбызның башка

милләтләр арасында, югарыда тасвирланганча, ике тапкырдан күбрәккә грамоталы булуы моның ачык бер дәлиле.

1889 елда Тымытыкта 329 хужалык булып, аларда 1894 кеше яши. 1885 ел ахыры-1886 ел башы мәгълүматлары белән чагыштырганда, күрсәткечләр 6 хужалыкка һәм 19 кешегә кимегән. Гасыр урталарында авыл 2 мәчетле иде, хәзер өченчесе дә салынган (1887 елда). Авылдан ерак түгел мулла Гобәйдуллинның утары була²⁴.

Гасыр ахырына Тымытык шактый зурая. 1897 елда андагы 412 хужалыкта 1080 ир-ат һәм 1180 хатын-кыз яши. Олыс авыллары арасында зурлыгы буенча 573 хужалыктан, 2947 кешедән торган Чалпыдан гына калыша ул.

Тымытык – элеккечә өч мәчетле, зур мәдрәсәле авыл. Олыс идарәсе монда булганлыктан, авылда урядник һәм писарьлар да яши. Олыста бердәнбер земство стансасы шулай ук Тымытыкта урнашкан.

1897 елда Тымытык олысында 8 авыл исәпләнә. Зурлыгы буенча алар түбәндәге тәртиптә урнаша: Чалпы (5 мәчетле), Тымытык (3), Урсай (3), Күктәкә (1), Сасыкүл (1), Яланкүл (1), Мөслим (1) һәм Югары Жирекле (мәчете юк)²⁵.

Татарстан дәүләт архивында сакланучы 1900 елгы документлар авылының ул чордагы социаль-иқтисади торышын тулырак күзалларга ярдәм итә. Югарыда олыс идарәсе хакында әйтелгән иде. Кемнәр хезмәт иткән соң анда? Урядник булып дворян И. А. Алферов (25 яшь) тора. Писарь вазифасын Бөгелмә өязе Петропавловка авылы крестьяны улы А. Н. Чудин (21) башкара. Ул Бөгелмә шәһәрәндә өч класслы училище тәмамлаган. Аның ярдәмчесе итеп шул шәһәрдән крестьян улы М. П. Брагинны (18) билгелиләр. А. Н. Чудинның икенче ярдәмчесе – П. Д. Григорьев (36). Башкалардан аермалы буларак, ул өйләнгән. Чыгышы буенча Бөгелмә мещаны, шунда өяз училищесында укыган. Олысның тулысынча татар авылларыннан торуын искә алсак, шундый җаваплы урыннарда гел урысларны гына күрү сәер.

Авыл старостасы – Мөхәммәтзәрип Мөхәммәтгалин (57 яшь). Монда туып-үскән, гаиләсе һәм хужалыгы зур. Хужалыгы нинди зурлыкта булуын күз алдына китерү өчен кайбер мәгълүматларга тукталыйк. Мөхәммәтзәрипның үз иманасындагы чәчүлекләре зур түгел (7,92 дисәтинә). Эмма ул авылдашларыннан һәм читтән 38 дисәтинәдән артыграк басуны арендага ала. 14 баш эш аты, 8 сыер, 40 сарык, 2 кәжә һәм күп кош-корт тота. Хужалыгында күп эшләрне хезмәтчесе башкара.

Тымытыктагы земство стансасын бертуган Салаватовлар²⁶ тота. Аларның өлкәне Шәһадәт (38 яшь) татар һәм рус телләрендә укый-яза белүе белән аерылып тора. Стансадагы биш атның өчесе аныкы, икесе туганы Сәғадәтнеке була. Алар үзләренең атларын жигеп земство йомышларын үтәүче чиновникларны йөрткәннәр, почта ташыганнар. Билгеле, бу хезмәт өчен аларга хак түләнгән. Земство эше хужалыкка аз вакыт калдырган, күрәсең, шуңа күрә Салаватовлар хезмәтче яллаганнар.

Килеп-китеп йөрүчеләр Шаһидулла Ибәтуллинның (39 яшь) кунып чыгу йортына (русча «постоялый» двор) тукталганнар. Монда һәрвакыт ак күмәч сатылган, теләүчеләргә тамак ялгап алу мөмкин булган. Шаһидулланың хужалыгы зур түгел, шулай да ул хезмәтче тоткан. Гаиләсе ике хатыны һәм анасыннан торган, балалары булмый.

Ул йөрүчеләр Ыкның уң ягына яз, жәй һәм көз айларында акча түләп Шаһидулла Ихсановның (41 яшь) күпере аша чыкканнар. Шунда ук аның паромы була. Икесе дә 1892 елдан бирле аның үз милке саналган. Үзенә ярдәмгә дүрт айга эшче дә яллай торган булган.

XIX гасыр ахырында Тымытыкта өч мәчет барлыгы хакында әйтелгән иде. «Башкорт» мәхәлләсендә указлы мулла булып Әхмәтлатыф Габделлатыйпов (75 яшь) тора. Ул Уфа губернасы Минзәлә өязе Ирехтә олысы Салауз-Мухан авылында

(хәзерге Мөслим районындагы авыл) туып-үскән, шул чорның шактый билгеле Стәрлебаш мәдрәсәсен тәмамлаган. 1900 елда ул ике хатыны, өч улы һәм кызы белән яши. Ике улы Тымытык мәдрәсәсендә белем алган, ә берсе исә анда укуын давам итә. Өлкән улы Миргалым (38 яшь) – «казан татарлары» мәхәлләсендә мулла. Өйләнгән, әмма атасы хужалыгында яши. Әхмәтлатыйф хәзрәтнең мал-мөлкәте күп була. 100 башка якин мал-туар, шул исәптән 29 эш аты, 17 сыер, 19 сарык һәм 9 кәжә асрый. 308 дисәтинә җир сатып алган. 1885 ел ахыры – 1886 ел башы мәгълүматларын баян иткәндә шундый ук күләмдә җире булган исеме билгесез бер мулла турында әйтеп үткән идек, хәзер аның нәкъ Әхмәтлатыйф хәзрәт икәнлеген ачыкланды. Мулланың зур хужалыгында ел әйләнәсенә хезмәтчеләре (дүрт ир-ат һәм дүрт хатын-кыз) эшләгән. Алардан тыш, кыр эшләре вакытында ул көнлекчеләр һәм берничә айга эшчеләр яллы торган булган.

Өченче мәхәллә имам-хатыйбы һәм мөдәррисе Сәетмөхәммәт Әхмәтлатыйпов (25 яшь) шулай ук Салауз-Муханлык дип күрсәтелә, әмма аның Әхмәтлатыйф хәзрәтнең улы булуында шигебез юк. Ул Казанның атаклы Галиев мәдрәсәсен тәмамлагач, 1898 елда әлеге вазифага сайланган. Хатыны Уфа губернасы Бәләбәй өязенең Корыч олысына караган Килкабыз авылынан (хәзерге Башкортстан җөмһүриятең Бакалы районына карый). Сәетмөхәммәтнең хужалыгы зур булмый: дистәдән артык мал-туар һәм 5,5 дисәтинә чәчүлек.

Тымытык муллаларының күпчелеге – читтән килгән кешеләр. Икенче мәхәллә имамы Габделҗәмиль Габделкасымов (68 яшь) тумышы буенча Уфа губернасы Минзәлә өязе Кәлморза авылынан (хәзерге Минзәлә районына карый) була. Вятка губернасы Сарапул өязе Әгерҗе авылы мәдрәсәсендә белем алган. Гаиләсе зур – ике хатыны, алты улы һәм ике кызы була. Ул өч эш аты, өч сыер, ун сарык, ике кәжә асрый, арендага 13,6 дисәтинә җир алып иген игә. Хужалык эшләренә хезмәтче ялаган.

Исәп буенча дүртенче мулла – Шаһиморат Шаһимәрдән улы Адылов – Вятка губернасы Алабуга өязе Салауш олысы Салауш авылында (хәзерге Әгерҗе районына карый) туган (1858 ел), Тымытык мәдрәсәсен, аннары Оренбургта татар укытучылар мәктәбен (татарская учительская школа) тәмамлай. Тымытыкка кайткач, 1892 елдан беренче мәхәлләдә имам һәм мөгаллим хезмәтен башкара, мәдрәсәдә рус телен укыта. 1900 елда ул хатыны (30), ике улы (17 һәм 2 яшьләрдә) һәм ике кызы белән яши. Алар бер хатын-кыз хезмәтче тоталар. Хужалыгы зур түгел: ике эш аты, бер сыер һәм арендага алган басуларда 11,27 дисәтинә чәчүлек.

Икенче мәхәллә имам-хатыйбы һәм мөгаллиме (1897 елдан) Хөсәен Исмагыйлов (35 яшь) төп авыл кешесе булуы белән аерылып тора. Ул мондагы мәдрәсәдә укыган, шунда ук русча да укырга-язарга өйрәнгән. Хатыны (22), анасы, улы һәм бертуганының улы белән гомер сөрә. Аның иген басулары 10 дисәтинәдән арта; кыр эшләре вакытында ул күпсанлы көнлекчеләр яллы торган булган.

Тымытык мөезиннәренең өчесе дә шушы авылдан, Шәрәфетдинов фамилияле. Аларның икесе – Әхмәтзәрип (37 яшь) һәм Әхмәтшәрип (27) – бертуганнар булса кирәк, чөнки аталары типтәр катламынан. Мөезиннәренң гаиләләре һәм хужалыклары зур түгел; соңгысының гаиләсендә җитмеш яшьлек ата-анасы да яши. Әхмәтзәрип беренче мәхәлләдә мөезин һәм мөгаллим булып 1890 елдан хезмәт итә, ә менә Әхмәтшәрипнең указы булмый, ахры.

Мөезиннәренң өченчесе – Кашшафетдин Шәрәфетдинов. Ул 1851 елда туган, 40 яшьтә әлеге вазифага расланган. Хатыны (45 яшь) Каташ-Каран авылынан, икесе дә балалар укыталар. Мөезиннең зур гаиләсендә (6 бала) ике бертуган энесе дә яши. Аның берничә баш эре малы һәм биш дисәтинәдән артык чәчүлеге була.

Бәләбәй өязе Иске Катай авылының 1893 елгы метрикәсендә Мифтахетдин Миңлегәрәевнең икенче кызы Рәйфәнә (18 яшь) Тымытык авылы мөезине

Әхмәтгариф мулла Әхмәтшакир улы (25) белән никахы теркәлгән. Димәк, Әхмәтгариф Әхмәтшакиров исәп буенча дүртенче мөәзин була²⁷.

Уку-укыту турында сүз чыккач тагын ике кешене билгеләп үтми булмый. Аларның берсе – Газиз Раянов (50 яшь). Ул башлангыч белем бирү мәктәбендә (документта «школа грамоты» дип күрсәтелә) укыта. Димәк, Тымытыкта мәдрәсәдән башка шундый уку йорты да булган. Мәктәп көз-кыш айлары (6 ай) эшләгән. Мөгаллимгә, билгеле, казна бер тиен дә түләми. Хезмәт хакын ата-аналар үз мөмкинчелекләреннән чыгып, хужалыкта житештерелгән ризыклар (икмәк, ит, йомырка һәм башкалар) белән түләгән.

Г. Раянов – Тымытык мәдрәсәсен тәмамлаган укытучы. Хатыны (41 яшь), ике улы (16; 8 яшьләрдә) һәм өч кызы (19; 6; 2 яшьләрдә) белән яши. Мәктәп яшендәге балалары атасыннан укырга-язарга өйрәнәләр. Хужаның икешәр баш аты һәм сыеры, 10 дисәтинәдән артык чәчүлекләре була.

Укытучыларның икенчесе – Хажі Мөхәммәтгаллин (60 яшь). Ул Чалпы мәдрәсәсендә белем алган. Хатыны (55 яшь), өч улы (16; 12; 8) һәм кызы (18) белән яши. Ирле-хатынлы үз өендә көз-кыш (7 ай) балалар укытканнар. Ир балаларны – хужа үзе, кызларны абыстайда белем алган хатыны укыткан. Берничә баш мал-туар, шул исәптән берәр ат һәм сыер асрыйлар, жиде дисәтинәгә якин мәйданда иген игәләр.

Күренгәнчә, уку-укыту традициясе Тымытыкта нык тамыр жәйгән. Тормыш мәшәкатләренә карамастан, ата-аналар балаларын кулларыннан килгәнчә укытырга тырышканнар.

Югарыда хужалыкларның күпме жирләре яисә чәчүлекләре булганлыгы хакында мөмкин кадәр киң мәгълүмат биреп бардык. Әлегә чаклы иң зур биләмә хужасы Әхмәтлатыйф хәзрәт иде. Тымытыкта аннан да зуррак жир хужасы – Габдерәфикъ Кәлимулла улы Шәфиев (32 яшь). Аның Бөгелмә һәм Бәләбәй өязләрендәге биләмәләре 320 дисәтинәдән артып китә. Ул төп Тымытык кешесе түгел, Татарстан Республикасы Дәүләт архивында сакланучы документта Бөгелмә сәүдәгәрә дип күрсәтелә. Атасы Кәлимулла Гобәйдулла улы Шәфиев та сәүдәгәр булган, 1872 һәм 1887 елларда Ык буеннан 300 дисәтинәдән артык жир сатып алып, әлегә елганың уң ягында урнашкан имениесендә яшәгән²⁸.

Әлегә имение хакында 1895 елгы мәгълүматлар игътибарга лаек. Монда сәүдәгәрнең ике йорты, ат абзары, амбары була. Барлык мал-туары – ике эш аты да бер сыер. Ул ике хезмәтче һәм бер каравылчы тоткан. Һәр елны зур мәйданда (шактый жирне арендага да алган) иген игеп, Чаллыга икмәк алып барып саткан. Моның өчен күп кенә ат яллый торган булган.

Габдерәфикъ Шәфиевка кайтыйк. 1900 елда ул хатыны (29 яшь), өч улы һәм ике кызы белән үзенә усадьбасында яши. Элегрәк Кәлимулла Шәфиевныкы дип күрсәтелгән жир хәзер аның исемендә, димәк, атасы вафат булган.

Олыс үзәгә һәм базарлы зур авылларның берсе буларак, Тымытык бик күпләргә жәлеп иткән. Сәүдәгәрләргә генә алыык: алар кайдан гына килмиләр. Минзәләдән сәүдәгәр Миңлегәрәй Сәетбатталов Тымытык базарыннан күпләп икмәк сатып ала торган булган. Моның өчен ул приказчигы Могътәсим Шаһиәхмәтовның ике амбарын арендага ала, анда сатып алган икмәген туплай, аннары атлар яллап, якындагы төп складларының берсенә – Урыс Шуганына ташый. Әлбәттә, бу эшләрнең күбесен приказчигы башкара. Якин-тирәдә (Күктәкә, Сәпәй, Чәкән авылларында) зур базарлар булу да Миңлегәрәй кебек сәүдәгәрләргә Тымытыкка жәлеп иткән.

Кайбер сәүдәгәрләр биредә лавкалар ачып төпләнеп калганнар. Шундыйларның берсе – Нурулла Хәбибуллин (55 яшь). Ул тумышы белән Казан губернасы Спас өязе Базарлы Матак олысы Иске Салман авылыннан. Ике хатыны (40 һәм 38 яшьләрдә),

дүрт улы һәм биш кызы белән яши. Татарча һәм урысча укый-яза белә. Ике улын (15 һәм 10 яшьләрдә), зур гыйлем бирү максатыннан, Казандагы бер мәдрәсәгә укырга жиберә.

Нурулланың бакалея лавкасы – Тымытыкта иң зурысы. Анда приказчигы Шәмсетдин Шиһабетдинов (30 яшь) сәүдә иткән. Шәмсетдин Минзәлә өязенең Нөркәй авылында туган, Теләнчетамак мәдрәсәсен тәмамлаган.

Лавкадан тыш, Нурулла сәүдәгәрнең башка керем чыганаclarы да була. Шуларның берсе – чаналар һәм буралар сату. Моның өчен ул урман участогы сатып алган һәм агач хәзерләттереп, аны осталарга чаналар ясарга һәм бура бурарга бирә торган булган. Ярма яргыч та сәүдәгәрнең байлыгын арттырган.

Авыл халкына акчага яисә башка шартка ярма ярдыру өчен дүрт айга хезмәтче яллаган ул. Сәүдәгәрнең хужалыгы да зур. Ул 11 эш аты, өч сыер һәм биш баш умарта тота. Үз яисә сатып алган жире булмый, шуңа күрә ул аны озак сroкка (9-12 ел) арендага ала торган булган. Арендалаган басуларында чәчүлек мәйданы 62,7 дисәтинә тәшkil иткән. Әлбәттә, ул басуларда көнлекчеләр, берничә атнага-айга ялланган эшчеләр эшләгән.

Зур мал-мөлкәткә ия булган сәүдәгәрләрнең икенчесе – Могътәсим Шаһиәхмәтов (42 яшь). Ул мондагы «казан татары» гаиләсендә туып-үскән, мәктәп тәмамлаган. Аның төп байлык чыганагы булып чәй һәм икмәк сәүдәсе торган. Бу максаттан ул чәй сата торган лавка һәм өч икмәк саклагыч (амбар) тота. Алдарак бу амбарларның икесен сәүдәгәр М. Сәетбатталовның арендага алуы хакында әйтелгән иде. Могътәсим сәүдәгәрнең лавкада – бер, амбарларда ике приказчигы була.

Сәүдәгәрнең хужалыгы зурлардан санала. 10 эш аты, 15 сыеры, 115 сарыгы, 30 баш умартасы, арендага алган басуларда 95,41 дисәтинә игене була. Кыр эшләрен көнлекчеләр һәм берничә айга-атнага ялланган эшчеләр башкарган. Алардан тыш, хужалыгында дүрт хезмәтче даими эшләгән.

Авылда тагын өч лавка була. Икесенең хужалары – төп Тымытык кешеләре. Боларның берсе – Зарип Хисмәтуллин (46 яшь), икенчесе – Насретдин Әхмәтханов (42). Алар вак-төяк тауарлар белән үзләре сәүдә иткәннәр, приказчиклар ялламаганнар. Хужалык эшләрен башкарыр өчен берәр хезмәтче тотканнар.

Өченче лавка хужасы – Бәгыйс Мозаффаров (38 яшь). Ул Уфа губернасы Минзәлә өязенең Наратлы-Кичү авылында (хәзерге Минзәлә районына карый) туган, Тымытыкта мәдрәсә тәмамлаган. Вак-төяк товарлар белән үзә үк сәүдә итә. Башкалардан аермалы буларак, мал-туары һәм чәчүлекләре юк.

Сәүдәгәрләр исемлегә югарыда санап үтелгән кешеләр белән генә чикләнми. Лавка тотмыйча, монда һәм якын-тирә базарларда даими сәүдә итеп йөрүчеләр дә була. Шуларның берсе – Сафиулла Гыйззәтуллин (42 яшь). Ул тумышы буенча Казан губернасы һәм өязе Кармыш олысы Иске Кырлай авылыннан. Тымытыкта ике хатыны (35 һәм 30 яшьләрдә), ике улы, өч кызы белән яши. Дистәгә якын мал-туар, шул исәптән өч эш аты һәм ике сыер асрый, арендага алган жир участогында 6,56 дисәтинә иген игә. Сафиулла сәүдәгәр кыр эшләреннән буш вакытта кәрзин тотып, базардан-базарга йөрәп вак-төяк тауарлар саткан.

Сафиулла кебек сәүдәгәрләр арасында төп Тымытык кешеләрен дә күрәсең. Хәсән Асылгәрәев (42 яшь) базарларда дөгет, тоз һәм чабаталар сата торган булган. Хәҗи Сәгъдиев исә сатарга көрәкләр, касәләр, баулар һәм чабаталар алып чыккалаган. Алар икесе дә мал-туар тоталар, иген игәләр.

Атна саен базарлар үткәреlep тору, Тымытыкта икмәк сәүдәсе үсүгә китерә. Аерым кешеләр икмәк сатып алу һәм аны югарырак бәягә күпләп сату белән шөгыльләнгәннәр. Берничәсе хакында әйтеп үтик.

Вәлиәхмәт Исмәғйилов (52 яшь) һәм аның энесе (44 яшь, исеме күрсәтелмәгән) икмәк сәүдәгәрләре арасында аерылып торалар. Алар сәүдә белән һәр базар саен, димәк, даими шөгыльләнәләр; икмәкне үзләренен зур амбарында саклайлар. Икесе дә гаиләләре һәм үз йортлары белән төп нигездә бер хужалык булып яшиләр. Имана сөрүлеге аз (4,2 дисәтинә), шуңа да абыйлы-энеле бу ике туган зур жир участогын (70,6 дисәтинә) арендага ала. Бик күп мал-туар (биш эш аты, биш сыер һәм башкалар) асрыйлар, алты баш умарта тоталар. Сәүдә белән шөгыльләнү зур хужалыкны алып барырга вакыт аз калдырган, күрәсен, алар ике хезмәтче тоталар, ә кыр эшләре вакытында көнлекчеләр яллы торган булганнар.

Икмәк сатучы сәүдәгәрләрнең чираттагысы – Шәкүр Хәбибуллин (43 яшь). Ул да шактый жирне (20 дисәтинә) арендага алып, барлығы 21,5 дисәтинә мәйданда иген игә; 24 баш мал-туар, шул исәптән дүртәр эш аты һәм сыер тота. Кыр эшләре вакытында көнлекчеләр һәм берәр айга ике эшче ялаган. Елның күп чорын (жиде ай) мондагы базардан икмәк сатып алып, аны югарырак бәягә күпләп Рус Шуганына һәм Минзәләгә алып барып сата торган булган. Аның зур икмәк саклагычы була.

Тагын бер сәүдәгәр – Хөсәен Әхмәтов (51 яшь) – икмәкне Чәкәннән һәм мондагы базардан сатып алып, күпләп Рус Шуганында саткан. Базарларда икмәк бәяләре арасындагы аерма хисабына шактый табыш алган. Сәүдә белән көз-кыш айларында, атнага өч тапкыр шөгыльләнгән. Уннан артык мал-туары, шул исәптән икешәр эш аты һәм сыеры, сигез баш умартасы һәм 16 дисәтинәдән артык чәчүлеге була.

Бу чорга сәүдә эшчәнлеге генә түгел, һөнәрчелек тә зур үсеш ала. Һөнәрчеләр Тымытыкта шул кадәрле күп, барысының да исем-фамилиясен атап үтү мөмкин түгел. Шунлыктан, киң таралган һөнәрләр турында сүз барганда, кайбер кешеләрне генә күрсәтеп үтәргә мәжбүрбез.

Иң башта тимер белән эш итүче осталарга тукталыйк. Алар арасында Якуп Зәйнәтдинов (52 яшь) аерылып тора. Ул көмештән хатын-кызлар өчен төрле бизәнү әйберләре ясый. Тумышы буенча Казан губернасы Мамадыш өязе Сатыш олысы Париски-Уре авылыннан. Хатыны (45), өч улы һәм өч кызы белән яши. Өлкән улы – Оренбург, икенчесе Тымытык мәдрәсәсендә укый. Хужалыгы зур түгел: дүрт баш мал-туар һәм 3,7 дисәтинә чәчүлек. Көз-кыш айларында оста үзенә ярдәмче дә ялаган.

Авылда өч тимерче була. Аларның икесе – Гариф Шәрипов (30 яшь) һәм Гариф Фәйрушин (33) – төп Тымытык кешеләре. Өченче тимерче – Хәлиулла Кәлимуллин (33) тумышы буенча Бөгелмә өязе Әлмәт олысы Әлмәт авылыннан. Мөхәммәди Кәримовның усадыбасын арендага алып, шунда йорт житкезеп яши. Тимерчеләрнең мал-туары һәм чәчүлекләре аз.

Авылда киң таралган һөнәрләрнең берсе – агач эшкәртү. Бу төр һөнәрчеләр арасында арба ясаучы (Камалетдин Әфләтунов) һәм көпчәкче (Гәрәй Мөхәммәтжанов) аерылып тора. Ә инде башка балта осталарын санап тормыйбыз – алар күп.

Күннән төрле әйберләр (итек, читек, кәвеш һәм башкалар) тегү дә үсеш алган. Итекчеләр арасында Сабир Раянов (30 яшь), Вәли Үлмәсколов (45), Сәгыйдулла Рәхмәтуллин (50), Гали Хисмәтуллин (58) фамилияләре күзгә чалына.

Авылда ике хужалыкта тегүчеләр дә яши. Атаклысы – Гыймадетдин Әхмәтханов. Тымытыкта бердәнбер тегү машинасы аныкы була. Аның өч улы (24, 22, 18 яшьләрдә) да атасы һөнәрен үзләштерә, өлкәне хәтта Уфага чаклы барып, андагы кешеләргә тегеп йөргән. Бөтен авыл диярлек ситсыдан күлмәк-ыштан һәм башка киём-салымны Әхмәтхановларда тектергән.

Киеш итек басучылар – авылда берничә хужалык. Бу төр һөнәрчеләр исемлегенә Шәфיק Мөхәммәдьяров (35 яшь), Закир Шәфиков (39 яшь), Гәрәй Шаһмәтжанов

(60), Жәләлетдин Сәйфетдиновлар (65 яшь) керә. Алар бу эш белән көз-кыш айларында шөгыльләнгәннәр.

Башка төр һөнәр ияләре арасында калайчы (Сабир Зарипов), бау ишүчеләр (Зарип Вәлиев, Гариф Зарипов, Хөсәен Зарипов, Шакир Мөхәммәдъяров), чыпта сугучы (Шәрәфетдин Хисаметдинов), чабатачылар (Солтан Мөхәммәтшин, Нәфыйк һәм Ләтйф Вахитовлар), мишчеләр (Шагдән Шәрифүллин, Хөснүлла Шәрифүллин) була.

Һөнәрчелек хужалыкларның бер өлеше өчен өстәмә керем чыганагына әйләнсә, ярлылары өчен төп яшәү чыганагы булып тора. Һөнәре булмаган ярлы хужалыклар якын-тирәдәге алпавытларда яисә бай авылдашларында ялланып эшләгән. Мисал өчен Исмәгыйль Ибраһимовны (53 яшь) алык. Аның мал-туары юк, ә чәчүлекләре – нибары 2,8 дисетинә. Ике улы белән ул Уфа губернасы Бәләбәй өязе Нугайбәк олысындагы А. А. Андреев хуторына барып ел буена шунда бил бөккән. Ә өченче улы авылда янгын сараенда каравылда торган.

Кайбер ярлы хужалыклар күпмедер вакыт яисә ел буена бөтен гаиләсе белән алпавытларга хезмәт иткән. Гарифулла Исмәгыйловның (50 яшь) гаиләсе Ыкның уң ягындагы алпавыт Пальчиков хуторында – сигез ай, Гатиятулла Гыйсмәтуллинның (40 яшь) Нугайбәк олысы Чижевка авылы янындагы Габдерәкыйп Кәлимуллин хуторында ел буена эшләгән. Икесенң дә мал-туары һәм чәчүлекләре булмый.

Өстәмә керем чыганакаларыннан тагын умартачылык һәм балыкчылык зур игътибарга лаек. Авылда 33 хужалык 148 баштан артыграк умарта тота. 1900 елда алар балның потын – 8, балавызның 12 сумнан сатканнар.

Балык тоту белән шөгыльләнүчеләр дә күп. Хәбибулла Зәйнуллин (42 яшь), Хәким Йосыпов (45 яшь), Зәйнулла Зәйнуллин (64 яшь) һәм башка оста балыкчылар яз, жәй, көз айларында шактый вакыт (35-60 көн) Ык елгасында күпләп балык тотып, үзләреннән артканын базарда сата торган булганнар²⁹.

Егерменче гасырның беренче ун елында мәчетләрдә кайбер үзгәрешләр була. Өченче мәхәлләдә хезмәт итүче Мирғалим Әхмәтләтийпов 1905 елдан беренче мәхәлләгә имам-хатыйп һәм мөгаллим булып күчә. Икенче мәхәлләдә Габделжәмил хәзрәт урынына имам һәм мөгаллимлеккә улы Габделгазиз раслана (1908 елдан). Өченче мәхәлләдә имам һәм мөдәррис вазифасына 1910 елда Миргазиян Әхмәтләтийпов сайлана³⁰.

1912 елның 1 мартында Тымытыкта рус-татар земство училищесы ачыла. Монда укытучы итеп алдарак телгә алынган Шаһиморат Адылов билгеләнә. Дәрәсләр аның зур (13 тәрәзәле) йортында үткәрелгән. Ир һәм кыз балалар аерым укыганнар. Алар күпме булган, бу хакта тулы мәгълүмат юк. Бары 1914 елдан училищәдә укучылар саны рус-герман сугышы качаклары балалары исәбенә берәз артуы билгеле. 1915 елның көзеннән Ш. Адылов урынына укытучы итеп М. А. Габделләтийповны куялар.

Мәктәп-мәдрәсәле авылда тагын бер уку йорты – земство училищесы – булдыру хәҗәт идеме соң? Бу сорауга катгый гына «юк» дип җавап биргәндә игътибарны мәсәләнең ижтимагый-сәяси ягына юнәтик. Татар мәктәп-мәдрәсәләренә, билгеле булганча, казнадан ярдәм бик аз тәтегән. Пособиеләр күләмен билгеләү, аларны биру системага салынмый. Тымытык мәдрәсәсе земстводан елга 200 сум күләмдә пособие алып килсә, 1893 елдан исә бу аз сумма да эләкми. Чөнки Бөгелмә өяз земствосы мәдрәсәләргә акча бүлеп бирүне (биргәнә дә аз була, бу хакта алдарак әйтелде) туктата. Ә бит алар, татарларның төп уку йортлары буларак, халык ихтияжын тулысынча канәгатьләндергән. Менә шундый шартларда земство Тымытыкта яңа уку йорты ача. Мөселман мәктәп-мәдрәсәләренә акча кызганган земство рус-татар училищесы өчен кирәкле акча тапкан. Чөнки мондый уку йорты булдыру патша хөкүмәтенә урыслагыту сәясәтенә җавап биргән.

Земство уку йортлары, гадәттә, халык үтенечен искә алып ачыла торган булганнар. Тымытыктан халык түгел, ә Шаһиморат Адылов мөрәжәгать итә мондый үтенеч белән. Булачак уку йортына үзе үк укытучы итеп билгеләнәчәген күз алдында тоткан ул, һәм шулай булып чыга да. Земство укытучысы эше шактый төшемле булган шул. Шаһиморат Адыловның тагын бер гамәле билгеле. 1911 елда аның доносы нигезендә Яланкүл авылы мулласы Зәкиҗан Шаһгәрәев кулга алына һәм Сарапул төрмәсенә ябыла. Бу хакта Зәкиҗан хәзрәтнең «Төрмәләр хатирәсе» исемле китабыннан беләбез, монда ул Адыловны «А...» дип күрсәтә (цензура шулай таләп иткән, күрсәң). 1917 елдан соңгы чорга караган архив документларын өйрәнгәндә, Шаһиморат Адыловның патша охранкасында «Татарин» кушаматлы агент булып торганылыгы ачыкланды³¹.

1916 елны патша Россиясендә соңгы тапкыр авыл хужалыклары исәбе алына. Тымытыкта 516 хужалык, 1172 ир-ат һәм 1366 хатын-кыз теркәлә³². Беренче бөтендөнья сугышы энә шулай ир-атларның азаюына китерә.

Октябрь инкыйлабыннан соң, 1918 елның октябрендә өяздән вәкилләр килеп Тымытык олыс башкарма комитетына сайлаулар оештыра. Олыс советы рәисе вазифасына утыз яшьлек Галимҗан Кәлимуллин сайлана. Ярлы гаиләдә туып-үскән бу егет шактый дөнья күргән була: Хөсәен байга бил бөгеп тә тормышын ныгыта алмагач, Бөгелмә ягына чыгып киткән, аннары Донбасс шахталарына барып күмер чапкан, беренче бөтендөнья сугышында катнашкан. Күктәкәдән Харрас Дәүләтгәрәев (32 яшь), Урсайдан Сәхаутдин Шәмсетдинов (53 яшь), Тымытыктан Сабир Гәрәев (43 яшь), Зәйнәтдин Гәрәйшин (53 яшь), Чалпыдан Сәмигулла Шәрифүллин (44 яшь), Мөслимнән Мөхәммәд Уразгилдеевлар (55 яшь) олыс советы әгъзалары итеп сайлана³³.

Авыл халкының бер өлеше Ыкның уң ягындагы биләмәләренә күчеп утыра, Яңа Тымытыкка (хәзерге Бакалы районы авылы) нигез сала. Сүз уңаеннан әйтк, 2018 елның 28 июлендә Яңа Тымытыклылар авылының 100 еллыгын билгеләп үттеләр³⁴.

1920 елда Тымытыкта 453 хужалыкта 2 315 кеше исәпкә алына. Тагын алты елдан соң үткәрелгән халык санын алу 419 хужалыкта 1 699 кеше яшәгәннен күрсәтә. Бу вакытта авылда руслар (14 кеше) һәм керәшеннәр (12) дә була.

Олыс буенча да күрсәткечләр шактый кими: 1920 елда – 20 738, ә 1926 елда 14 477 кеше теркәлә³⁵. 1921 елгы ачыктан бик күп халык кырыла, моннан соң шактый вакыт үтсә дә, халык саны элекке дәрәжәгә кайтмый. Әлеге саннар шуны дәлилли.

1930 елда Тымытыктан Хәҗиев Хәерзаман, Фәйрушин Сәетша, мулла Жәмилев Газиз, мөезиннәр Жәмилев Хәмит, Шәрәфетдин Кашшафетдин һәм Гомәров Нурлыгаяннар, «кулаклыкта» гаепләнеп, авылдан сөрелергә карар ителә. Хәерзаман НЭП чорында сәүдә иткән, сепаратор тоткан. Сәетшаның 200 дисәтинәдән артык җире, бик күп мал-туары булган. Беренчесенә – 428, икенчесенә 649 сумлык мал-мөлкәте конфискацияләнгән. Мулла-мөезиннәр исә урта хәллә тормыш алып барсалар да, дин эзәрлекләнгән сәбәплә, «кулаклар» исемлегенә элгәләр. Кашшафетдинның улы Сабир 1919 елда Кызыл Армия сафларында взвод командиры булып хезмәт иткән, әлеге факт аларны авылдан куылудан коткарганмы, мәгълүм түгел. Кашшафетдинга – 81, улына 41 яшь була. Сабирның хатыны Мөссәләмә белән биш бала (Әсхәт, Мөнҗия, Нәдирә, Жәүдәт, Әхәт) тәрбияләгән чагы була.

Яңа оешкан колхозларга техник ярдәм күрсәтү максатыннан, 1931 елда Тымытыкта машина-трактор станциясе (МТС) булдырыла. Шул ук елны монда 12 «Фордзон» тракторы кайтарыла. Бөтен төбәк халкын гажәпләндергән вакыйга була бу. Трактор турында «шайтан арбасы» дигән сүzlәр тарала.

1939 елда Тымытык районы 36 авылдан торган. Һәр авылда берәр колхоз була. Менә аларның кайберләре: «Тымытык», «Заветы Ильича», «Кызыл Чишмә», «Куйбышев», «Балан Бүләк», «Киров», «Ялантау», «Эконом», «Ирекле», «Октябрь», «Тельман», «Уразман», «Кызыл Йолдыз №1», «Кызыл Йолдыз №2», «Кызыл арык», «Бүләк», «Мелиорация», «Ишкэй».

Шул елның 1 гыйнварына район үзәге Тымытыкта 2 569 кеше яши. Ә бөтен район буенча 1937 елда (1 гыйнварга) – 23 775, 1938 елда 21 902 кеше булган. Район территориясе 779 кв. км тәшкил иткән.

Урта мәктәп ул чорда Тымытыкта гына була. 1937 елда мәктәпкә яңа бина сала башлыйлар. Район үзәгендә тагын 25 ятып дэвалану урыны булган шифаханә, пекарня һәм типография була³⁶.

1958 елда Тымытык районы бетерелеп, авыл Азнакай районына кушыла. Шуңа карамастан, ул элеккечә зур авыл булып кала. 1992 елда, мәсәлән, анда 1 449 кеше яши. Шифаханә, агач эшкәртү комбинаты, урта мәктәп һәм башка социаль-көнкүреш объектлары урнашкан.

Шулай итеп, Тымытык гасырдан гасырга үсә, тотрыклы авылларның берсе булып кала. Менә шундый авылларыбыз яшәсә, Татарстанның киләчәге дә бик ышанычлы һәм зур өметле булачак.

ИСКӘРМӘЛӘР:

1. Каримов Т. Т. К вопросу о вотчинниках и поселениях Юрминской поземельной волости // Система землевладения и социальные категории населения Волго-Уралья и Западной Сибири XVI-XIX вв. – Казань: Институт истории им. Ш. Марджани, 2021. – С. 358-375.
2. Башкортстан Республикасы Милли архивы, И-2 ф., 1 тасв., 4619 сакл. бер.
3. Татарстан Республикасы Дәүләт архивы, 993 ф., 1 тасв., 883 сакл. бер.
4. Материалы по диалектологии. – Казань, 1955. – Б. 185-187.
5. МИБ. Т. 3. – С. 479-480.
6. МИБ. Т. 4. Ч. I. – Москва, 1956. – С. 376-377.
7. МИБ. Т. 5. – Москва. 1960. – С. 29-30.
8. Бу кешеләр хакында өстәмә мәгълүматны кара: Вахит Имамов. Татарлар Пугачев явында. – Яр-Чаллы, 1994.
9. Башкортстан Республикасы Милли архивы, И-138 ф., 2 тасв., 24 сакл. бер., 408 кгз.
10. Шунда ук, 22 сакл. бер., 76-81 кгз.
11. Шунда ук, 23 сакл. бер., 103-104 кгз.
12. Шунда ук, 24 сакл. бер., 408 кгз.
13. Шунда ук, И-1 ф., 1 тасв., 450 сакл. бер., 124-124 кгз. арты.
14. Аның туганы Тимер Морзаев Кәкре Елганың 1762 елгы ревизия документында телгә алына (кара: Россия борынгы актлар Дәүләт архивы, 350 ф., 2 тасв., 3795 сакл. бер., 317 кгз.).
15. Башкортстан Республикасы Милли архивы, И-138 ф., 2 тасв., 172 сакл. бер., 13 кгз. арты – 19 кгз.
16. Равил Хаммат улы Зариповның атасы яклап тулы шәжәрәсе болай: Исергәп – Искәндәр (1759) – Идрис (1778) – Мөхәммәтшәрип (1838) – Мөхәммәтзарип (03.01.1864) – Мөхәммәтзакир (14.02.1897; хатыны Миңсылу) – Хаммат (20.07.1926; хатыны Сәрвәр Әгъләм кызы) – Равил (20.06.1954), Нурия (1957) һәм Рәзинә (1960).
17. Россия борынгы актлар Дәүләт архивы, 1355 ф., 1 тасв., 1874 сакл. бер., 287-289 кгз.
18. Башкортстан Республикасы Милли архивы, И-138 ф., 2 тасв., 757з. сакл. бер., 83-117 кгз.
19. Список населенных мест Российской империи. Т. 36. Самарская губерния. – С.-П., 1864. – С. 35.
20. Башкортстан Республикасы Милли архивы, И-295 ф., 3 тасв., 5662 сакл. бер.; 2 тасв., 3 сакл. бер.
21. Сборник статистических сведений по Самарской губернии. Т. 5. Бугульминский уезд. – Самара, 1887. – С. 290-297.
22. Там же. – С. 143.

23. Сборник статистических сведений по Самарской губернии. Т. 5. Бугульминский уезд. – Самара, 1887. – С. 142.
24. Список населенных мест Самарской губернии по сведениям 1889 г. – Самара, 1890. – С. 87.
25. Список населенных мест Самарской губернии. – Самара, 1900. – С. 111-112.
26. Совет хакимияте урнашкач, Сәлахетдин, Хәләфетдин һәм Афзалетдин Салаватовлар беренчеләрдән булып Ыкның уң ягына күчеп утыручылар, 1918 елда Яңа Тымытык авылына нигез салучылар рәтендә була (кара: Электрон ресурс. Керү режимы: <https://bakalzori.ru/articles/kultura-i-iskusstvo/2018-08-10/100-letniy-yubiley-sela-novyuy-tumutuk-82508> (мөрәжәгать итү датасы: 2022 елның 20 марты).
27. *Таһир Кәрим*. Жиде бабаңны бел катыйлым. – Казан, 2020. – Б. 148.
28. Башкортстан Республикасы Милли архивы, И-132 ф., 1 тасв., 911 сакл. бер.; Татарстан Республикасы Дәүләт архивы, 993 ф., 1 тасв., 859 сакл. бер.
29. Татарстан Республикасы Дәүләт архивы, 993 ф., 1 тасв., 883, 857, 859 сакл. бер.
30. Башкортстан Республикасы Милли архивы, И-295 ф., 2 тасв., 3 сакл. бер., 164 кгз. арты – 166 кгз.
31. Татарстан Республикасы Дәүләт архивы, Р-231 ф., 2 тасв., 8 сакл. бер.
32. Шунда ук, 993 ф., 1 тасв., 885 сакл. бер.
33. Шунда ук, Р-1167 ф., 1 тасв., 160 сакл. бер., 234-236 кгз.
34. Бу хакта Бакалы районы гәзитендә хәбәр ителә (кара: Электрон ресурс. Керү режимы: <https://bakalzori.ru/articles/kultura-i-iskusstvo/2018-08-10/100-letniy-yubiley-sela-novyuy-tumutuk-82508> (мөрәжәгать итү датасы: 2022 елның 20 марты).
35. Татарстан Республикасы Дәүләт архивы, Р-1296 ф., 12 тасв., 63 сакл. бер., 33 кгз.
36. Шунда ук, Р-5747, 1 тасв., 175 сакл. бер., 11-18 кгз.

Сведения об авторе

Каримов Тагир Тиммергазимович, кандидат исторических наук, старший научный сотрудник Института истории им. Ш. Марджани АН РТ, e-mail: tkarimov@bk.ru

About the author

Tagir T. Karimov, Candidate of Historical Sciences, Senior Researcher at Sh. Mardzhani Institute of History, the Academy of Sciences of the Republic of Tatarstan, e-mail: tkarimov@bk.ru

В редакцию статья поступила 26.01.2023, опубликована:

Каримов Т. Т. Юрмый жир олысы: Тымытык авылы // Гасырлар авазы – Эхо веков Echo of centuries. – 2023. – № 4. – С. 150-165.

Submitted on 26.01.2023, published:

Karimov T. T. *Jurmyj gir olysy: Tymytyk avyly* [Yurma land volost: village Tumutukovo]. IN: *Gasyrlar avazy – Eho vekov* [Echo of centuries], 2023, no. 4. pp. 150-165.